

2019.02.22

අමාත්‍යාංශ ලේකම්වරුන්
පළාත් ප්‍රධාන ලේකම්වරුන්
දෙපාර්තමේන්තු ප්‍රධානීන්

සම්පූර්ණ වැටුප් සහිතව ලබා ගත් නිවාඩුවක අනිවාර්ය සේවා කාලයක් තුළ සේවය කරමින් සිටින නිලධරයකුට වැටුප් රහිත අධ්‍යයන නිවාඩු ලබා දීම

ආයතන සංග්‍රහයේ XV වැනි පරිච්ඡේදයේ 5 වගන්තිය කෙරෙහි ඔබගේ අවධානය යොමු කරවමි.

02. එම වගන්තිය පහත උප වගන්ති ඇතුළත් කරමින් සංශෝධනය කිරීමට 2018.09.18 දින පැවති අමාත්‍ය මණ්ඩල රැස්වීමේ දී තීරණය කර ඇත.

5:3 සම්පූර්ණ වැටුප් සහිත අධ්‍යයන නිවාඩු ලබා ගෙන ඊට නියම වන අනිවාර්ය සේවා කාලය තුළ සේවය කරමින් සිටින නිලධරයකුට තමා දැනට ලබා සිටින ඉහළම පශ්චාත් උපාධි සුදුසුකමට වඩා ඉහළ සුදුසුකමක් සහිත අධ්‍යයනයක් සඳහා මෙහි XII වැනි පරිච්ඡේදයේ 15 හෝ 16 වගන්ති යටතේ වැටුප් රහිත අධ්‍යයන නිවාඩු ලබාදිය හැක. එසේ නිවාඩු ලබා ගන්නා අවස්ථාවක දී නිලධරයා දැනට බැඳී සිටින ගිවිසුමට අමතරව 9 වැනි පරිච්ඡේදයේ දක්වා ඇති ගිවිසුමට ද ඇතුළත් විය යුතුය.

5:3:1 වැටුප් රහිත අධ්‍යයන නිවාඩු අවසන් කර නිලධරයා නැවත සේවයට වාර්තා කළ පසු අධ්‍යයන නිවාඩු ලබා දෙන අවස්ථාව වන විට මුල් ගිවිසුමේ තවදුරටත් සේවය කිරීමට ඉතිරිව තිබූ අනිවාර්ය සේවා කාලය සහ දෙවැනි ගිවිසුම යටතේ සේවය කිරීමට බැඳුණු අනිවාර්ය සේවා කාලය යන දෙකෙහි එකතුවට සමාන මුළු අනිවාර්ය සේවා කාලයම මෙහි 4:10 උප වගන්තිය මඟින් නියම කර ඇති උපරිම වසර 10 ක සීමාව නොසලකා රජය වෙනුවෙන් සේවය කළ යුතුය.

5:3:2 නිලධරයා අධ්‍යයනය සඳහා යවන විට ඔහු සම්පූර්ණ කළ යුතු අනිවාර්ය සේවා කාලය ඔහුගේ අනිවාර්ය විශ්‍රාම යාමේ වයස එළැඹීමට ප්‍රථම සම්පූර්ණ කිරීමට ප්‍රමාණවත් කාලසීමාවක් තිබෙන බවට වගබලා ගැනීම දෙපාර්තමේන්තු ප්‍රධානියාගේ වගකීම වන්නේය.

5:3:3 සම්පූර්ණ වැටුප් සහිත අධ්‍යයන නිවාඩුවක් වෙනුවෙන් රජය සමඟ ගිවිසුමකට බැඳී සිටින නිලධරයකුට නියම වී ඇති අනිවාර්ය සේවා කාලය සම්පූර්ණ කිරීමකින් තොරව විදේශ රැකියා සඳහා නිවාඩු ලබා දිය නොහැක.



ජේ.ජේ. රත්නසිරි

ලේකම්

රාජ්‍ය පරිපාලන හා

ආපදා කළමනාකරණ අමාත්‍යාංශය